

Məhəmmədhusəyn ŞƏHRİYAR

# Heydərbabaya salam

(Novruz lövhələri)

*Heydərbaba, ildırımlar şaxanda,  
Sellər, sular şaqıldayıb axanda,  
Qızlar ona səf bağlayıb baxanda,  
Salam olsun şövkətüzə, elüzə,  
Mənim də bir adım gölsin dilüzə.*


*Heydərbaba, kəhliklərin uçanda,  
Kol dibindən dovşan qalxıb qaçanda,  
Baxçaların çiçəklənib açanda,  
Bizdən də bir mümkün olsa yad elə,  
Açılmayan ürəkləri şad elə.*

*Bayram yeli çardaxları yıxanda,  
Novruzgülü, qar çiçəyi çıxanda,  
Ağ buludlar köynəklərin sıxanda,  
Bizdən də bir yad eləyən sağ olsun,  
Dərdlərimiz qoy dikəlsin, dağ olsun.*

*Bayram idi gecəquşu oxurdu,  
Adaxlı qız bəy corabın toxurdu,  
Hər kəs şalın bir bacadan soxurdu,  
Ay nə gözəl qaydadı şal sallamaq,  
Bəy şalına bayramlığın bağlamaq.*

*Şal istədim mən də, evdə ağladım,  
Bir şal alıb tez belimə bağladım,  
Qulamgilə qaçdım, şalı salladım,  
Fatma xala mənə corab bağladı,  
Xan nəməni yada salıb ağladı.*

*Bayram olub, qızıl palçıq əzərlər,  
Naxış vurub otaqları bəzərlər,  
Taxçalarda düzmələri düzərlər,  
Qız-gəlinin findıqçası, hənəsi,  
Həvəslənər anası, qaynanası.*



*Bakıcının sözü, sovu, kağızı,  
İnəklərin bulamastı, ağızı,  
Çərşənbənin girdəkani, mövizi,  
Qızlar deyər: "Atıl-matıl, çərşənbə,  
Ayna təkin bəxtim açıl, çərşənbə".*

*Yumurtanı göycək, güllü boyardıq,  
Çaqqışdırıb sınıqları soyardıq,  
Oynamaqdan bircə məgər doyardıq?  
Əli mənə yaşıl aşuq verərdi,  
İrza mənə novruzgülü dərərdi.*

*Heydərbaba, Nənəqızın gözləri,  
Rəxşəndənin şirin-şirin sözləri,  
Türkü dedim, oxusunlar özləri,  
Bilsinlər ki, adam gedər, ad qalar,  
Yaxşı-pisdən ağızda bir dad qalar.*

*Heydərbaba, dünya yalan dünyadı,  
Süleymandan, Nuhdan qalan dünyadı,  
Oğul doğan, dərdə salan dünyadı,  
Hər kimsəyə hər nə verib alıbdı,  
Əflatundan bir quru ad qalıbdı.*

